

(ബഹു. സ്പീക്കർ സഭയിൽ പ്രവേശിച്ച അവസരത്തിൽ പ്രതിപക്ഷാംഗങ്ങൾ നിയമസഭയുടെ പ്രധാന കവാടത്തിലൂടെ പ്രവേശിച്ച് ബാനറും പ്ലക്കാർഡും പിടിച്ച് നിയമസഭാ കവാടത്തിൽ സത്യാഗ്രഹമിരിക്കുന്ന അംഗങ്ങൾക്ക് അഭിവാദ്യമർപ്പിച്ചുകൊണ്ട് സ്പീക്കറുടെ ഡയസിനു സമീപം നിന്ന് മുദ്രാവാക്യം വിളിച്ചുകൊണ്ട് സഭാനടപടികൾ തടസപ്പെടുത്തിക്കൊണ്ടിരുന്നു.)

മി. സ്പീക്കർ: ഓർഡർ, ഓർഡർ..... ചോദ്യം നമ്പർ *211.

വനം-വന്യജീവി സംരക്ഷണ മേഖലയ്ക്കുള്ള കേന്ദ്ര വിഹിതം

1(*211) ശ്രീമതി ഇ. എസ്. ബിജിമോൾ:

ശ്രീ. ചിറ്റയം ഗോപകുമാർ:

ശ്രീമതി ഗീതാ ഗോപി:

ശ്രീ. മുഹമ്മദ് മുഹസിൻ പി.: താഴെ കാണുന്ന ചോദ്യങ്ങൾക്ക്

വനവും മൃഗസംരക്ഷണവും മൃഗശാലകളും വകുപ്പുമന്ത്രി സദയം മറുപടി നൽകുമോ:

(എ) വനം-വന്യജീവി സംരക്ഷണ മേഖലയ്ക്കായി അനുവദിച്ചിട്ടുള്ളതും

ലഭ്യമാകുന്നതുമായ കേന്ദ്ര വിഹിതത്തിന്റെ വിശദാംശങ്ങൾ നൽകുമോ;

(ബി) കേന്ദ്രവിഹിതം യഥാസമയം ലഭ്യമാകുന്നുണ്ടോ എന്നറിയിക്കുമോ;

(സി) കേന്ദ്രവിഹിതം കിട്ടാൻ വൈകുന്നത് മൂലം താല്ക്കാലിക ജീവനക്കാരുടെ ശമ്പളവും പദ്ധതി പ്രവർത്തനങ്ങളും മുടങ്ങുന്നത് ശ്രദ്ധയിൽപ്പെട്ടിട്ടുണ്ടോ;

(ഡി) എങ്കിൽ അത് പരിഹരിക്കുന്നതിന് കേന്ദ്രസർക്കാരിൽ ആവശ്യമായ ഇടപെടൽ നടത്തുമോ; വ്യക്തമാക്കുമോ?

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ,

(എ) സംസ്ഥാനത്തെ 17 വന്യജീവി സങ്കേതങ്ങളുടെയും 5 ദേശീയോദ്യാനങ്ങളുടെയും 2 ടൈഗർ റിസർവ്വുകളുടെയും ഒരു കമ്മ്യൂണിറ്റി റിസർവ്വിന്റെയും വികസന സംരക്ഷണ പ്രവർത്തനങ്ങളും ദൈനംദിന പ്രവർത്തനങ്ങളും വിവിധ കേന്ദ്രാവിഷ്കൃത പദ്ധതികൾ മുഖേനയാണ് നടപ്പിലാക്കി വരുന്നത്. ഇതുകൂടാതെ കാട്ടാനകളുടെ ആവാസ വ്യവസ്ഥയുടെ പരിപാലനത്തിനായി പ്രോജക്ട് എലിഫന്റ് സ്ലീമിംഗ് വനാശ്രിത സമൂഹത്തിന്റെ വികസനത്തിനായി അഗസ്ത്യമല ബയോസ്റ്റിയർ റിസർവ് (ABR), നീലഗിരി ബയോസ്റ്റിയർ റിസർവ് (NBR) എന്നിവയും വനമേഖലകളെ കാട്ടുതീയിൽ നിന്നും സംരക്ഷിക്കുകയെന്നത് ലക്ഷ്യമാക്കി Forest Fire Prevention and

Management Scheme (FPMS) എന്ന പദ്ധതിയും കേന്ദ്ര സഹായത്തോടെ നടപ്പിലാക്കി വരുന്നു.

പ്രോജക്ട് ടൈഗർ ഒഴികെ മറ്റ് പദ്ധതികൾക്കുള്ള കേന്ദ്ര സംസ്ഥാന വിഹിതം 60:40 അനുപാതത്തിലാണ്. പ്രോജക്ട് ടൈഗറിൽ നോൺ റിക്കറിംഗ് പ്രവർത്തനങ്ങൾക്ക് 60%-ഉം റിക്കറിംഗ് പ്രവർത്തനങ്ങൾക്ക് 50%-ഉം ആണ് കേന്ദ്ര വിഹിതം.

(ബി) സാങ്ച്വറി, നാഷണൽ പാർക്ക് ബയോസ്ഫിയർ റിസർവ് തുടങ്ങിയ പദ്ധതികൾക്ക് അതതു സാമ്പത്തിക വർഷങ്ങളിലെ വനസംരക്ഷണ പ്രവർത്തനങ്ങൾക്കായുള്ള വാർഷിക കർമ്മപദ്ധതികൾ കേന്ദ്ര സർക്കാരിന് സമർപ്പിച്ച് അംഗീകാരം വാങ്ങുകയാണ് ചെയ്യുന്നത്. സാധാരണയായി നടപടിക്രമങ്ങൾ പൂർത്തിയാക്കി കേന്ദ്ര വിഹിതം ലഭിക്കുന്നത് സാമ്പത്തിക വർഷത്തിന്റെ രണ്ടാമത്തെയോ മൂന്നാമത്തെയോ പാദത്തിലായിരിക്കും. എന്നാൽ Forest Fire Prevention and Management (FFPM) പദ്ധതിയെ സംബന്ധിച്ചിടത്തോളം കേന്ദ്ര വിഹിതം ലഭ്യമാകുന്നതിന് കാലതാമസം നേരിട്ടിട്ടില്ല.

(സി) 2018-19 സാമ്പത്തിക വർഷത്തെ കേന്ദ്ര വിഹിതം സാമ്പത്തിക വർഷാരംഭത്തിൽ തന്നെ ലഭിക്കാതിരിക്കുകയും കേന്ദ്ര വിഹിതം ലഭിച്ചശേഷം മാത്രമേ ആനുപാതികമായ സംസ്ഥാനവിഹിതം ചെലവഴിക്കാൻ പാടുള്ളൂ എന്ന നിർദ്ദേശവും കാരണം കേന്ദ്രാവിഷ്കൃത പദ്ധതി പ്രവർത്തനങ്ങളിൽ കാലതാമസം നേരിടാറുണ്ട്. ഇക്കാര്യം ശ്രദ്ധയിൽപ്പെട്ടതിന്റെ അടിസ്ഥാനത്തിൽ സ.ഉ. (സാധാ) നം. 500/2018/വനം തീയതി 03-12-2018 പ്രകാരം കേന്ദ്ര വിഹിതത്തിന് ആനുപാതികമായ സംസ്ഥാന വിഹിതത്തിന്റെ 50%, കേന്ദ്ര വിഹിതം ലഭിക്കുന്നതിനു മുമ്പുതന്നെ, നിബന്ധനകൾക്കു വിധേയമായി ചെലവഴിക്കുവാൻ അനുമതി നൽകിയിട്ടുണ്ട്.

(ഡി) മുൻകാലങ്ങളിൽ കേന്ദ്രാവിഷ്കൃത പദ്ധതികളുടെ സംസ്ഥാന വിഹിതം അതാത് സാമ്പത്തിക വർഷത്തിലെ വാർഷിക കർമ്മ പദ്ധതികൾ കേന്ദ്ര സർക്കാർ അംഗീകരിച്ച് നൽകുന്നതിനുമുമ്പ് തന്നെ സാമ്പത്തിക വർഷാരംഭത്തിലുള്ള ചെലവുകൾക്ക് വിനിയോഗിക്കുവാൻ അനുവദിച്ചിരുന്നു. വനസംരക്ഷണ പ്രവർത്തനങ്ങൾ സമയബന്ധിതമായി നടപ്പിലാക്കുന്നതിന് അനുമതി യഥാസമയം ലഭ്യമാക്കാനായി വേണ്ട നടപടികൾ സ്വീകരിച്ചുവരുന്നു.

മി. സ്പീക്കർ: ദയവായി നിങ്ങൾ സീറ്റുകളിലേയ്ക്ക് പോകുക.

സഭാനടപടികളുമായി സഹകരിക്കുമെന്ന് പ്രതിപക്ഷം ഈ സഭയിൽ ഉറപ്പുനൽകിയിട്ട് മൂന്നുദിവസം തികഞ്ഞിട്ടില്ല(ബഹളം)....

സത്യാഗ്രഹവുമായി ബന്ധപ്പെട്ടുകൊണ്ട് ഗവൺമെന്റിന്റെ നിലപാട് ഇന്നലെ സഭയിൽ അറിയിച്ചു. പ്രതിപക്ഷ നേതാവിന്റെ അഭിപ്രായം മാനിച്ചുകൊണ്ട് സമവായത്തിന് ശ്രമിച്ചു. ഇക്കാര്യമെല്ലാം വ്യക്തമാണ്. അതിന്റെ പേരിൽ സഭാനടപടികൾ തടസ്സപ്പെടുത്തുന്നത് ശരിയല്ല. ചോദ്യോത്തരവേള തന്നെ തടസ്സപ്പെടുത്തുന്നത് ശരിയല്ല. മാത്രമല്ല ബഹുമാനപ്പെട്ട പ്രതിപക്ഷ നേതാവ് ഇതേ വിഷയവുമായി ബന്ധപ്പെട്ടുകൊണ്ട് ഒരു സബ്മിഷൻ എഴുതി നൽകിയിട്ടുണ്ട്. ഇതൊന്നും ശരിയല്ല.....(ബഹളം)....

ശ്രീമതി ഇ. എസ്. ബിജിമോൾ: സർ, ഖരമാലിന്യ സംസ്കരണം, ഭൂഗർഭ വൈദ്യുത ലൈനുകൾ സ്ഥാപിക്കൽ (ഈ ഓപ്പൺ ലൈനുകൾ പലപ്പോഴും വന്യമൃഗങ്ങൾക്ക് മരണകാരണമാകുന്നുണ്ട്), മലിനജല പരിചരണ പ്ലാന്റുകൾ സ്ഥാപിക്കൽ ഈ മൂന്ന് വിഷയങ്ങളാണ് ശബരിമല മാസ്റ്റർ പ്ലാനുമായി ബന്ധപ്പെട്ട് ഏറ്റവും ഗൗരവതരമായി വന്നിട്ടുള്ള പരാമർശങ്ങൾ. സ്ഥലത്തിന്റെ ലഭ്യതയുമായി ബന്ധപ്പെട്ട് ധാരാളം പരിമിതികളും ഉണ്ടാകുന്നുണ്ട്. ഈ സാഹചര്യത്തിൽ കേന്ദ്രത്തിൽനിന്നു കുറച്ചു പണം കൂടി ആവശ്യപ്പെട്ട്

ഇപ്പോഴുള്ള 60:40 എന്നുള്ളത് മാറ്റി 100 ശതമാനം കേന്ദ്രാവിഷ്കൃത പദ്ധതിയായി മാറ്റാൻ ശ്രമിക്കണം. മാത്രമല്ല, കേന്ദ്രത്തിന് ശബരിമലയോടുള്ള സ്നേഹം വളരെ കൂടിനിൽക്കുന്ന സമയമായതുകൊണ്ട് ഈയൊരു അവസരം മുതലാക്കിക്കൊണ്ട് ഈ മാസ്റ്റർ പ്ലാനിൽ പറഞ്ഞിട്ടുള്ള കാര്യങ്ങൾ നടപ്പിലാക്കാൻ.....,(ബഹളം)....

മി. സ്പീക്കർ: ദയവായി ചോദ്യോത്തരവേള തടസ്സപ്പെടുത്തരുത്.....

(ബഹളം)....

ശ്രീമതി ഇ. എസ്. ബിജിമോൾ: സർ, ശബരിമലയുമായി ബന്ധപ്പെട്ട ചോദ്യമാണ് ചോദിക്കുന്നത്. ശബരിമലയോട് അവർക്ക് ആത്മാർത്ഥതയുണ്ടെങ്കിൽ ഇങ്ങനെ അവിടെപ്പോയിനിന്ന് ബഹളമുണ്ടാക്കില്ലല്ലോ. ഏറ്റവും ഗൗരവമായ വിഷയം, ഈ മാസ്റ്റർ പ്ലാനിൽ പറഞ്ഞിട്ടുള്ള കാര്യങ്ങൾ നടപ്പിലാക്കണമെന്നാണ് പലപ്പോഴും ഓഡിറ്റ് റിപ്പോർട്ടിൽപ്പോലും ചൂണ്ടിക്കാണിച്ചിട്ടുള്ളത്. സ്ത്രീകൾ കയറേണ്ടകിൽ കയറേണ്ട. നിങ്ങൾ അവിടെപ്പോയി ഇരിക്കണം. ശബരിമല മാസ്റ്റർ പ്ലാനുമായി ബന്ധപ്പെട്ട് ഒരു ചോദ്യം ചോദിക്കുമ്പോഴെങ്കിലും സഹകരിക്കേണ്ട. ഇതെന്ത് ഇടപാടാണ്. മാസ്റ്റർ പ്ലാൻ നടപ്പിലാക്കുന്നതിന് വനം വകുപ്പിന്റെ ഏതെല്ലാം

തരത്തിലുള്ള സഹകരണമുണ്ടാകും?

ശ്രീ. കെ. രാജു: സർ, ശബരിമലയുമായി ബന്ധപ്പെട്ട് മാസ്റ്റർ പ്ലാനിൽ അംഗീകരിച്ചിട്ടുള്ള എല്ലാ കാര്യങ്ങളും നടപ്പിലാക്കുന്നതിന് എല്ലാവിധ സഹകരണങ്ങളും നൽകാൻ വനം വകുപ്പ് തയ്യാറാണ്. മാസ്റ്റർ പ്ലാനിലുള്ള കാര്യങ്ങൾക്ക് ഒന്നിനും തന്നെ വനം വകുപ്പ് തടസ്സം നിൽക്കില്ല. വനം വകുപ്പുകൂടി അംഗീകരിച്ചാണ് ഈ മാസ്റ്റർ പ്ലാൻ തയ്യാറാക്കിയിട്ടുള്ളത്.

ഇ.ഡി.സി. അംഗങ്ങളുടെ സഹകരണത്തോടുകൂടി ഇ.ഡി.സി.-യുടെ ഫണ്ടും മറ്റുമുപയോഗിച്ചുകൊണ്ട് ഖരമാലിന്യങ്ങൾ സംസ്കരിക്കുന്നതുമായി ബന്ധപ്പെട്ട് ഒട്ടേറെ പ്രവർത്തനങ്ങൾ ഇപ്പോൾതന്നെ വനം വകുപ്പ് നടത്തിവരുന്നു.

ഇ.ഡി.സി. അംഗങ്ങളെ ഉപയോഗിച്ചാണ് ശബരിമലയിലേയ്ക്കുള്ള പാതകളിൽ അയ്യപ്പഭക്തന്മാർ തള്ളുന്ന പ്ലാസ്റ്റിക്കുടക്കുമുള്ളവ കളക്ട് ചെയ്ത് പ്രത്യേകമായി വേർതിരിച്ച് പ്രത്യേക സ്ഥലങ്ങളിൽ സ്ഥാപിക്കുന്ന നടപടികൾ ഇപ്പോൾ നടപ്പിലാക്കുന്നത് വനം വകുപ്പിലെ ഇ.ഡി.സി.-യിലെ അംഗങ്ങളാണ്.

അതുപോലെ ഭൂഗർഭ വൈദ്യുതി ലൈനുകളെ സംബന്ധിച്ച് ചോദിക്കുകയുണ്ടായി. വനം മേഖലയായതുകൊണ്ട് ഓവർഹെഡ് ലൈനുകൾ വലിക്കുന്നതിനു പലപ്പോഴും ബുദ്ധിമുട്ടുണ്ട്. അതിന് കേന്ദ്രത്തിന്റെ അനുമതി

ആവശ്യമായി വരും. ആ സാഹചര്യത്തിൽ മാസ്റ്റർ പ്ലാനിന്റെ ഭാഗമായി കേബിളിട്ട് ഭൂഗർഭ വൈദ്യുത ലൈൻ വഴി വൈദ്യുതി ശബരിമല മേഖലിലേയ്ക്കോ സന്നിധാനം മേഖലയിലേയ്ക്കോ കൊടുക്കുന്നതിന് തടസ്സമില്ല. കേബിൾ ഉപയോഗിച്ചായിരിക്കണമെന്ന് മാത്രമേയുള്ളൂ. ശബരിമലമേഖലയിൽ ധാരാളം വന്യജീവികളുള്ള മേഖലയായതിനാൽ അവയുടെ ജീവന് ആപത്തുവന്നുവെന്ന് വരാം. മറ്റൊന്ന്, മാലിന്യ പ്ലാന്റുകൾ സ്ഥാപിക്കുന്നതുമായി ബന്ധപ്പെട്ടാണ്. അത് വനം വകുപ്പിന്റെ നിയന്ത്രണത്തിൽ വരുന്ന ഒരു കാര്യമല്ല. എങ്കിലും കേന്ദ്ര ഗവൺമെന്റ് അനുവദിക്കണമെന്ന് പറയുമ്പോഴോ അല്ലെങ്കിൽ സംസ്ഥാന സർക്കാർ വനം വകുപ്പിനെ ഏൽപ്പിക്കുകയോ ചെയ്താൽ മാലിന്യ പ്ലാന്റുകൾ സ്ഥാപിക്കുന്നതുമായി ബന്ധപ്പെട്ടുള്ള നടപടികളെ സംബന്ധിച്ച്, അതിന്റെ പ്രായോഗികതയെ സംബന്ധിച്ച് ആലോചിക്കാവുന്നതാണ്.

ശ്രീമതി ഇ. എസ്. ബിജിമോൾ: സർ, കേന്ദ്ര ഗവൺമെന്റിന്റെ

ഫണ്ടുപയോഗിച്ചുകൊണ്ട് വനാന്തര ഭാഗത്തുള്ള ആളുകളെ പുനരധിവാസിപ്പിക്കുന്നതുമായി ബന്ധപ്പെട്ട് ഗവൺമെന്റ് സ്വീകരിച്ച നടപടികളെന്താണെന്നറിയാനുള്ള ആഗ്രഹമുണ്ട്. അതോടൊപ്പം ഫയർലൈൻ

വാച്ചർമാർക്ക് മിനിമം ശമ്പളം കൊടുക്കുന്നതിന് അങ്ങയുടെ വകുപ്പാണ് നടപടി സ്വീകരിച്ചത്, അതിനായി അങ്ങയെ അഭിനന്ദിക്കുകയും ചെയ്യുകയാണ്. കാട്ടുതീ തടയുന്നതുമായി ബന്ധപ്പെട്ട് കൂടുതൽ ഫയർലൈൻ വാച്ചർമാരെ നിയമിക്കേണ്ടതുണ്ട്. ഫയർലൈൻ വാച്ചർമാരുടെ എണ്ണത്തിൽ യാതൊരു കാരണവശാലും കുറവു വരുത്താൻ പാടില്ല. അല്ലെങ്കിൽ അത് ഗുരുതരമായ മറ്റ് പ്രശ്നങ്ങൾക്ക് കാരണമാകുമെന്ന് ഈയവസരത്തിൽ അങ്ങയുടെ ശ്രദ്ധയിലേയ്ക്ക് കൊണ്ടുവരികയാണ്. കാട്ടുതീ തടയുന്നതുമായി ബന്ധപ്പെട്ട് അവിടത്തെ വ്യാപകമായി പടരുന്ന സന്ധ്യങ്ങൾ..., പ്രത്യേകിച്ച് വിദേശ സന്ധ്യങ്ങളുടെ സാന്നിധ്യമാണ് കാട്ടുതീ പടരുന്നതിന് ഒരു വലിയ കാരണമായി കാണുന്നത്. ഈ സാഹചര്യത്തിൽ കാട്ടുതീ നിയന്ത്രിക്കുന്നതിന് കൂടുതൽ ഫയർലൈൻ വാച്ചർമാരെ നിയമിക്കുന്നതിന് കേന്ദ്ര ഗവൺമെന്റിന്റെ സഹായം തേടുമോ? അങ്ങനെ നമ്മുടെ വനസംരക്ഷണ പ്രവർത്തനങ്ങൾ കൂടുതൽ ശക്തമാക്കുന്നതിന് അങ്ങ് ഇടപെടുമോ?

ശ്രീ. കെ. രാജു: സർ, വന്യജീവി സംഘർഷം രൂക്ഷമായി അനുഭവപ്പെടുന്ന

വയനാടിലെ വന്യജീവി സങ്കേതത്തിനുള്ളിലെ സെറ്റിൽമെന്റുകളിൽ അധിവസിക്കുന്ന കുടുംബങ്ങളെ വനത്തിന് പുറത്തേയ്ക്ക്

മാറ്റിത്താമസിക്കുന്നതിനുള്ള കേന്ദ്ര പദ്ധതിയായ 'സ്വയം സന്നദ്ധ പുനരധിവാസ പദ്ധതി' സംസ്ഥാനത്ത് നടപ്പിലാക്കി വരുന്നുണ്ട്. പദ്ധതിയുടെ ആദ്യഘട്ടത്തിൽ സ്വമേധയാ താല്പര്യമെടുക്കുന്ന 800 കുടുംബങ്ങൾക്ക് ഒരു കുടുംബത്തിന് 10 ലക്ഷം രൂപ നിരക്കിൽ 80 കോടി രൂപ ചെലവാക്കി വനപ്രദേശങ്ങളിൽ നിന്നും മാറ്റി പാർപ്പിക്കുന്നതിനാണ് പദ്ധതിയിൽ ഉദ്ദേശിക്കുന്നത്. ഈ പദ്ധതിയുടെ ഭാഗമായി 300-ഓളം കുടുംബങ്ങളെ ഇതിനോടകം പുനരധിവാസിപ്പിച്ചുകഴിഞ്ഞു. 100-ൽപ്പരം കുടുംബങ്ങളുടെ പുനരധിവാസം അന്തിമഘട്ടത്തിലാണ്. അവശേഷിക്കുന്ന 400 കുടുംബങ്ങളെക്കൂടി പുനരധിവാസിപ്പിച്ചുകഴിഞ്ഞാൽ പദ്ധതിയുടെ ആദ്യഘട്ടം പൂർത്തീകരിക്കപ്പെടും. ഇതുമൂലം പ്രദേശത്ത് വന്യജീവി സംഘർഷത്തിൽ കാര്യമായ കുറവുണ്ടാക്കാൻ കഴിയുമെന്നാണ് പ്രതീക്ഷിക്കുന്നത്. കാട്ടുതീയുമായി ബന്ധപ്പെട്ട് ഫയർലൈൻ വാച്ചർമാരെ നിയമിക്കുന്ന കാര്യം ബഹുമാനപ്പെട്ട അംഗം പറഞ്ഞു. അവർക്കുള്ള ശമ്പളത്തിൽ വന്ന കാലതാമസത്തെക്കുറിച്ച് പറയാനുള്ളത്, കേന്ദ്ര ഫണ്ട് ലഭിക്കുന്നതിന് വൈകിയെന്നുള്ളതുകൊണ്ടും കേന്ദ്ര ഫണ്ട് ലഭിക്കുന്നതിനുമുമ്പ് സംസ്ഥാനങ്ങളിൽ ഫണ്ട് ചെലവഴിക്കാൻ പാടില്ലെന്നൊരു നിർദ്ദേശം

ധനകാര്യ വകുപ്പിൽ നിന്നും ലഭിച്ചതിന്റെയും അടിസ്ഥാനത്തിലാണ് വാച്ചർമാർക്ക് ശമ്പളം കൊടുക്കുന്ന കാര്യത്തിൽ കാലതാമസമുണ്ടായത്. ഇപ്പോൾ ആ കാലതാമസം മാറിയിട്ടുണ്ട്. സംസ്ഥാന വിഹിതമായ 50 ശതമാനം ഫണ്ട് ചെലവഴിക്കാൻ എന്ന പുതിയ ഉത്തരവ് ധനകാര്യ വകുപ്പിൽ നിന്നും ഇറങ്ങിയിട്ടുണ്ട്. അതിന്റെ അടിസ്ഥാനത്തിൽ വാച്ചർമാർക്കും മറ്റും ശമ്പളം കൊടുക്കുന്നതിനുവന്ന കാലതാമസം ഇനിയുണ്ടാകില്ല. തടസ്സങ്ങൾ ഒഴിവാക്കി മുന്നോട്ടുപോകാൻ കഴിയും. അതുപോലെ തന്നെ വനം സംരക്ഷിക്കുവാനും വന്യജീവികളെ സംരക്ഷിക്കുവാനും കാട്ടുതീയിൽ നിന്നും വനത്തെ സംരക്ഷിക്കുവാനും വേണ്ടി ആദിവാസി വിഭാഗത്തിൽ നിന്ന് 500 വാച്ചർമാരെ പി.എസ്.സി. വഴി സ്പെഷ്യൽ റിക്രൂട്ട്മെന്റായി നിയമിക്കാനാണ് ഗവൺമെന്റ് ഉദ്ദേശിക്കുന്നത്. ആ നിയമനത്തിനാവശ്യമായ നടപടികൾ ആരംഭിച്ചിട്ടുണ്ട്. പി.എസ്.സി.- യുമായി ഇക്കാര്യങ്ങൾ ചർച്ച ചെയ്തിട്ടുണ്ട്.

മി. സ്റ്റീക്കർ: ദയവായി പ്രതിപക്ഷ അംഗങ്ങൾ സീറ്റിലേയ്ക്ക് പോകണം. നിങ്ങൾ സഭാനടപടികളുമായി പരിപൂർണ്ണമായും സഹകരിക്കുമെന്ന് സഭയിൽ പ്രതിപക്ഷനേതാവ് ഉറപ്പ് നൽകിയിട്ട് മൂന്നുദിവസമായിട്ടില്ല. നിയമസഭാ സാമാജികരുടെ സത്യാഗ്രഹവുമായി

ബന്ധപ്പെട്ടു എന്താണ് ചെയ്യാൻ പറയുന്നത് ഈ സഭയിൽ ഇന്നലെ പറഞ്ഞുകഴിഞ്ഞു. ഗവൺമെന്റിന്റെ ഭാഗത്ത് അഭ്യർത്ഥനയും നടത്തിക്കഴിഞ്ഞു. അതിന്റെപേരിൽ ചോദ്യോത്തരവേള തടസ്സപ്പെടുത്തുകയും മറ്റു പ്രശ്നങ്ങളൊന്നും ഉന്നയിക്കാൻ അനുവദിക്കാതിരിക്കുകയും ചെയ്യുന്നത് ശരിയല്ല. നിങ്ങൾ സീറ്റിലേയ്ക്ക് പോകണം. (.....ബഹളം...) പ്രതിപക്ഷ അംഗങ്ങളുടെ ഈ ഒരു രീതി തുടർന്നാൽ സഭാനടപടികൾ നിർത്തിവയ്ക്കേണ്ടി വരും. ദയവായി ഇത് ശരിയല്ല. ദയവായി ഈ ഒരു വിഷയത്തിന്റെ പേരിൽ കുറ്റിയിൽ കെട്ടിയതുപോലെ സഭയെ കൊണ്ടുപോകുന്നത് ശരിയാണോയെന്ന് നിങ്ങൾ ആലോചിക്കണം. (.....ബഹളം.....)

ശ്രീ. ചിറ്റയം ഗോപകുമാർ: സർ, അന്യം നിന്നുപോകുന്ന വന്യജീവികളുടെ സംരക്ഷണത്തിനായി കേന്ദ്രാവിഷ്കൃത പദ്ധതികൾ വഴി സഹായം ലഭിക്കുന്നുണ്ടോ; ഉണ്ടെങ്കിൽ ആ പദ്ധതികൾ ഏതെല്ലാമാണെന്ന് വ്യക്തമാക്കാമോ? അതോടൊപ്പംതന്നെ കാട്ടാനകളെ സംബന്ധിച്ച് സെൻസസ് നടത്തിയിട്ടുണ്ടായിരുന്ന. (.....ബഹളം.....) എന്നാൽ നാട്ടാനകളെ സംബന്ധിച്ച് സെൻസസ് നടത്തിയോ; അതുമായി ബന്ധപ്പെട്ട് എന്തെങ്കിലും കണക്കുകളുണ്ടോ? അതിനെ സംബന്ധിച്ച് വ്യക്തമാക്കണം. വന്യമൃഗങ്ങൾ

കാട്ടിൽനിന്ന് നാട്ടിലേക്കിറങ്ങി ആളുകളെ ഉപദ്രവിക്കുന്നുണ്ട്. വന്യമൃഗങ്ങളുടെ ഉപദ്രവം ഇല്ലാതാക്കുന്നതിനും (..... ബഹളം) ആ ഉപദ്രവത്തിൽ പരിക്കേൽക്കുന്ന ആളുകൾക്ക് നഷ്ടപരിഹാരം കൊടുക്കുന്നതിനുമാവശ്യമായ നടപടി സ്വീകരിക്കണം. ശബരിമല വിഷയവുമായി ബന്ധപ്പെട്ട് അന്യംനിന്നുപോകുന്ന ചില കക്ഷികൾ ഇവിടെയും പ്രശ്നമുണ്ടാക്കുന്നുണ്ട്. അതിനെ സംബന്ധിച്ചുകൂടി ആവശ്യമായ പരിഹാരമുണ്ടാകുമോ?

ശ്രീ. കെ. രാജു: സർ, അന്യം നിന്നുപോകുന്ന അപൂർവ്വം ചില മൃഗങ്ങളെ സംബന്ധിച്ച് ഞാൻ സൂചിപ്പിക്കാം. കേരളത്തിൽ കാലങ്ങളായി പലവിധ കാരണങ്ങൾകൊണ്ട് അംഗസംഖ്യ കുറഞ്ഞുവരുന്ന വയനാട്ടിലുള്ള വരയാട്, കഴുകൻ ഇവയുടെ സംരക്ഷണത്തിനായി Recovery Programme of Nilgiri Tahr എന്ന പേരിലൊരു പദ്ധതി നടപ്പിലാക്കുന്നുണ്ട്. അതുപോലെതന്നെ Recovery Programme of Vulture in Wayanad Wildlife Sanctuary എന്ന മറ്റൊരു പദ്ധതിയും നടപ്പിലാക്കുന്നു. ഇങ്ങനെ അന്യം നിന്നുപോകുന്ന മൃഗങ്ങളെ സംരക്ഷിക്കുന്നതിനുള്ള പദ്ധതികൾ നടപ്പിലാക്കുന്നുണ്ട്. അന്യം നിന്നുപോകുന്ന രാഷ്ട്രീയ പാർട്ടികളെ സംബന്ധിച്ച് വനംവകുപ്പ് പ്രത്യേകിച്ച് ഒന്നും നടപ്പിലാക്കുന്നില്ല. ഈ നടപടികൾ കണ്ടുകൊണ്ട് ജനങ്ങൾ

നടപ്പിലാക്കിക്കൊള്ളും. അതോടൊപ്പം തന്നെ താങ്കൾ നാട്ടാനകളെ സംബന്ധിച്ച് ചോദിക്കുകയുണ്ടായി. നാട്ടാനകളെ സംബന്ധിച്ച സെൻസസ് ഈ അടുത്തസമയത്ത് എടുക്കുകയുണ്ടായി. അതനുസരിച്ച് കേരളത്തിലൊട്ടാകെ 521 നാട്ടാനകളുണ്ട്. അതിൽ 401 കൊമ്പനാന, 98 പിടിയാന, 22 മോഴ- അതിൽതന്നെ ഏറ്റവും പ്രായം കുറഞ്ഞത് കോട്ടൂർ ആന ക്യാമ്പിലെ കണ്ണൻ എന്ന നാട്ടാനയാണ്. ഒൻപത് മാസമാണ് പ്രായം. (.....ബഹളം)

ഏറ്റവും പ്രായം കൂടിയ നാട്ടാന തിരുവിതാംകൂർ ദേവസ്വം ബോർഡിന്റെ കീഴിലുള്ള തിരുവനന്തപുരത്തെ ചെങ്കളൂർ ക്ഷേത്രത്തിലെ എൻപത്തി ഏഴ് വയസ്സുള്ള ദാക്ഷായണിയാണ്. ഏറ്റവും കൂടുതൽ നാട്ടാനകളുള്ള ജില്ല തൃശ്ശൂരാണ്. 145 നാട്ടാനകളാണ് അവിടെയുള്ളത്. ഏറ്റവും കുറവ് നാട്ടാനകളുള്ള ജില്ല കണ്ണൂർ ആണ്. മൂന്ന് നാട്ടാനകൾ മാത്രമേ അവിടെയുള്ളൂവെന്നാണ് കണക്ക്. (.....ബഹളം)

മി. സ്വീക്കർ: ബഹുമാനപ്പെട്ട പ്രതിപക്ഷ അംഗങ്ങൾ ഇങ്ങനെയൊരു രീതി തുടരുന്നത് വളരെ വളരെ നിർഭാഗ്യകരമാണ്. സാമാജികരുടെ സത്യാഗ്രഹം പുറത്ത് തുടരും സഭയിൽ സഹകരിക്കുമെന്ന് ഉറപ്പുനൽകിയതിനുശേഷം ഇത്തരമൊരു രീതി സ്വീകരിക്കുന്നത് ശരിയല്ല. പുതിയ അംഗങ്ങൾ ഉൾപ്പെടെ

ശ്രദ്ധേയമായ നിരവധി പ്രമേയങ്ങൾ ഇന്നേ ദിവസം കൊണ്ടുവരാൻവേണ്ടി ഗൃഹപാഠം ചെയ്ത് തയ്യാറായിരിക്കുന്ന സാഹചര്യത്തിൽ നിങ്ങൾ ഈ ചെയ്യുന്ന രീതി ശരിയല്ല. ദയവായി സീറ്റുകളിലേയ്ക്ക് പോകണം. ഇങ്ങനെ തുടർച്ചയായി സഭാനടപടി തടസ്സപ്പെടുത്തുന്ന രീതി തുടർന്നാൽ സുഗമമായി നടത്തിക്കൊണ്ടുപോകാൻ പറ്റാത്ത സാഹചര്യത്തിൽ ഈ നിലയിൽ മുന്നോട്ടു പോകാൻ പറ്റില്ല. പ്ലീസ്...പ്ലീസ്.... (.....ബഹളം....) ഇതാണ് രീതിയെങ്കിൽ അടുത്ത നടപടിക്രമങ്ങളിലേയ്ക്ക് പോകേണ്ടിവരും.

സഭാനടപടികൾ സുഗമമായി നടത്തിക്കൊണ്ടുപോകാൻ കഴിയാത്ത സാഹചര്യത്തിൽ ചോദ്യോത്തരവേള റദ്ദ് ചെയ്തുകൊണ്ട് മറ്റു നടപടികളിലേയ്ക്ക് സഭ കടക്കുകയാണ്. ശ്രദ്ധക്ഷണിക്കലും സബ്മിഷനുകളും അവതരിപ്പിച്ചിരിക്കുന്നു. മറുപടി മേശപ്പുറത്തുവയ്ക്കേണ്ടതാണ്. +

+ അനുബന്ധമായി ചേർക്കുന്നു.